



ವತ್ತಿಯಲ್ಲಿ ನಾನೊಬ್ಬ ರೈತ. ಪಶ್ಚಿಮಘಟ್ಟದ ಅತಿ ಮಳೆ ಬೀಳುವ ಕೊಡಚಾದ್ರಿ ತಪ್ಪಲಲ್ಲಿ ಅಡಿಕೆ, ಮೆಣಸು ಮುಂತಾದವುಗಳನ್ನು ಬೆಳೆಯುವುದು ನನ್ನ ಕಾಯಕ. ಛಾಯಾಗ್ರಹಣ ನನ್ನ ಹವ್ಯಾಸ. ಕೇವಲ ಹವ್ಯಾಸವಷ್ಟೇ ಅಲ್ಲ; ಛಾಯಾಗ್ರಹಣ ನನ್ನ ಬದುಕನ್ನು ನೋಡುವ ರೀತಿ ಮತ್ತು ಸುತ್ತಲಿನ ಪ್ರಕೃತಿಯೊಂದಿಗೆ ಅನುಸಂಧಾನ ಮಾಡಿಕೊಳ್ಳುವ ಬಗೆ.

ಪಶ್ಚಿಮ ಘಟ್ಟಗಳು ಪ್ರಪಂಚದ ಬಯೋಹಾಟ್ ಸ್ಪಾಟ್‌ಗಳಲ್ಲಿ ಒಂದು. ಇಲ್ಲಿಯ ಕಾಡುಗಳು ಜಗತ್ತಿನ ವಿರಳಾತಿ ವಿರಳ ಸಸ್ಯ ಸಂಕುಲಗಳ ಆಗರ. ಇಲ್ಲಿಯ ಹಲವು ಸೋಜಿಗಗಳೊಂದಿಗೆ 'ವೀವರ್ ರೆಡ್' ಎನ್ನುವ ಪುಟ್ಟ ಇರುವೆಗಳು ಸದಾ ನನ್ನ ಕುತೂಹಲವನ್ನು ಕೆರಳಿಸುತ್ತವೆ. ಕನ್ನಡದಲ್ಲಿ ಇವಕ್ಕೆ ಚಿಗ್ಗೆ, ಚವುಳಿ ಎಂದು ಕರೆಯುತ್ತಾರೆ. ಮರಗಳಲ್ಲಿ ಗೂಡು ಕಟ್ಟಿ ವಾಸ ಮಾಡುವ ಇವು ನಮ್ಮಲ್ಲಿ ಮಾತ್ರವಲ್ಲದೆ ಶ್ರೀಲಂಕಾ, ಇಂಡೋನೇಷ್ಯಾ, ಫಿಲಿಪ್ಪೀನ್ಸ್, ಆಸ್ಟ್ರೇಲಿಯಾಗಳಲ್ಲೂ ಕಂಡುಬರುತ್ತವೆ.

ಚಿಗ್ಗೆಗಳು ಗೂಡು ಕಟ್ಟುವ ಬಗೆ ಕುತೂಹಲಕರ. ತಮ್ಮ ದೇಹದಿಂದ ಉತ್ಪತ್ತಿಯಾಗುವ ಒಂದು ಬಗೆಯ ರೇಷ್ಮೆಯನ್ನು ಉಪಯೋಗಿಸಿ, ಎಲೆಗಳನ್ನು ಎಳೆದು ಅಂಟು ಹಾಕಿ ಇವು ಗೂಡು ಕಟ್ಟುತ್ತವೆ. ಇಡಿ ಕಾಲೊನಿಗೆ ಒಂದೇ ಗೂಡು ಕಟ್ಟಿಕೊಂಡು ಬದುಕುವುದು ಇವುಗಳ ಜಾಯಮಾನ ಅಲ್ಲ. ಬದಲಿಗೆ ಒಂದೇ ಮರದಲ್ಲಿ ಹಲವು ಗೂಡುಗಳನ್ನು ಕಟ್ಟಿಕೊಳ್ಳುತ್ತವೆ. ಕೆಲವೊಮ್ಮೆ ಅಕ್ಕಪಕ್ಕದ ಹಲವು ಮರಗಳಲ್ಲಿ ಒಂದೇ ಗುಂಪಿನ ಹಲವು ಗೂಡುಗಳಿರುತ್ತವೆ. ರಾಣಿ ಇರುವೆ ಇಡೀ ಗುಂಪನ್ನು ನಿಯಂತ್ರಿಸುತ್ತದೆ. ಅದರ ಸೂಚನೆಯಂತೆ ಉಳಿದ ಇರುವೆಗಳು ಕೆಲಸ ಮಾಡುತ್ತವೆ. ಸಣ್ಣ ಸಣ್ಣ ಉಪದ್ರವಕಾರಿ ಕೀಟಗಳನ್ನು ತಿನ್ನುವ ಮೂಲಕ ರೈತರಿಗಿವು ಸಹಾಯ ಮಾಡುತ್ತವೆ.